

## സബ്മിഷൻ

### തൊഴിൽ വകുപ്പുമന്ത്രി സഭയിൽ നടത്തിയ വെളിപ്പെടുത്തൽ

പ്രതിപക്ഷനേതാവ് (ശ്രീ വി.എസ്. അച്ചുതാനന്ദൻ): സർ, ഇന്നലെ നിയമസഭയിൽ അടിയന്തരപ്രമേയ ചർച്ചയിൽ മുഖ്യമന്ത്രിയുടെ മറുപടിക്കുശേഷം തൊഴിലും നൈപുണ്യവും വകുപ്പുമന്ത്രി ബഹുമാനപ്പെട്ട ഷിബു ബേബി ജോൺ വ്യക്തിപരമായ വിശദീകരണം നടത്തി. ആ വിശദീകരണത്തിൽ ബിജു രാധാകൃഷ്ണൻ സോളാർ കമ്മീഷൻ മുഖിൽ നടത്തിയ വെളിപ്പെടുത്തലിനുപിന്നിൽ പ്രവർത്തിച്ച ഒരു ഗൂഢശക്തിയുണ്ട് എന്ന് പറഞ്ഞു. പ്രതിപക്ഷം പേര് വ്യക്തമാക്കണമെന്ന് ആവശ്യപ്പെട്ടിട്ട് അദ്ദേഹം തയ്യാറായില്ല. എന്നുമാത്രമല്ല, ഒരു സമയം പേര് വ്യക്തമാക്കാൻ മന്ത്രി മുതിർന്നതാണ്. അപ്പോൾ സഹമന്ത്രിയായ ശ്രീ. ആര്യാടൻ മുഹമ്മദ് ശ്രീ. അനൂപ് ജേക്കബും പേര് പറയരുത്..... പറയരുത്... എന്നു പറഞ്ഞതുകൊണ്ടാണ് അദ്ദേഹം അത് പറയാതിരുന്നത്. പാവനമായ, കളങ്കരഹിതമായ ഈ നിയമസഭയിൽ ഇപ്രകാരം ഒരു ഒളിച്ചുകളി നടത്തുന്നത് ശരിയാണോ? നിയമസഭാംഗങ്ങളെ മുഴുവൻ സംശയത്തിന്റെ നിഴലിൽ നിർത്തുന്ന ഈ പ്രസ്താവന അതീവ ഗുരുതരമാണ്. ഇത് അങ്ങയോടുള്ള ഒരു അവഹേളനം

കൂടിയാണ്. മന്ത്രിസ്ഥാനം രാജിവച്ച ശ്രീ. കെ. എം. മാണി ഇതുപോലെ ഒരു ഗൂഢാലോചനാ സിദ്ധാന്തം അവതരിപ്പിച്ചു. അത് അന്വേഷിക്കാൻ അദ്ദേഹത്തിന്റെ പാർട്ടിയിൽ ഒരു സംഘത്തെ നിയമിച്ചു. എന്നാൽ റിപ്പോർട്ട് പുറത്തുവന്നില്ല. താൻ പാലായിൽ എത്തുമ്പോൾ ആ ഗൂഢാലോചന സിദ്ധാന്തം വിശദീകരിക്കുമെന്ന് രാജിവച്ച മാണി പാലായിലേയ്ക്ക് പോകുന്ന ദിവസം ഔദ്യോഗിക വസതിയിൽ വച്ച് പറഞ്ഞു. എന്നാൽ കോട്ടയത്തെത്തിയപ്പോൾ ശ്രീ. തിരുവഞ്ചൂർ രാധാകൃഷ്ണൻ അവിടെയെത്തുകയും ശ്രീ. കെ. എം. മാണിയുടെ ചെവിയിൽ എന്തോ മന്ത്രിക്കുകയും ചെയ്തു. അതിനുശേഷം അദ്ദേഹം ഗൂഢാലോചന എന്ന വാക്ക് മിണ്ടിയിട്ടേയില്ല. അതുപോലെ ഇപ്പോൾ ശ്രീ. ഷിബു ബേബി ജോൺ ഇവിടെ ഒരു ഗൂഢാലോചനാ വിവരം പുറത്തുവിട്ടിരിക്കുകയാണ്. ആരാണ് ഈ ഗൂഢാലോചനക്കാരൻ? നട്ടെല്ലുണ്ടെങ്കിൽ ഇത് പുറത്തുപറയുവാനുള്ള ചങ്കൂറ്റം ശ്രീ. ഷിബു ബേബി ജോൺ കാണിക്കേണ്ടതല്ലേ; നിയമസഭയിൽ പറയുന്നതിന് പരിരക്ഷ ഉണ്ടല്ലോ; ശ്രീ. ഷിബു ബേബി ജോൺ ആരെയാണ് ഭയപ്പെടുന്നത്; അദ്ദേഹം ഇത് തുറന്നുപറയണം. ആ പേര് അദ്ദേഹത്തിന്റെ നെഞ്ചകത്തിൽ തിരയിളക്കം സൃഷ്ടിക്കുന്നത് കേൾക്കുന്നില്ലേ; അങ്ങെങ്കിലും ഈ കാര്യം തുറന്നുപറയാൻ ശ്രീ. ഷിബു ബേബി ജോണിനെ ഉപദേശിക്കണം. നമ്മുടെ മുഖ്യമന്ത്രിയുടെ

കഴുത്തിൽ കെട്ടിത്തൂക്കിയിട്ടിരിക്കുന്നതുതന്നെ സുതാര്യതയുടെ ഒരു മന്ത്രമോതിരമല്ലേ; അതുകൊണ്ട് പറയണം ശ്രീ. ഷിബു ബേബി ജോൺ. ധൈര്യമായി പറയണം. ഇമ്മിയാൽ തെറിക്കുന്ന മൂക്കാണെങ്കിൽ ആ മൂക്കുണ്ട് പോകട്ടെ. നമ്മുടെ മുഖ്യമന്ത്രിയെപ്പറ്റിയാണല്ലോ ഏറ്റവും വലിയ ആരോപണം ഉയർന്നിരിക്കുന്നത്. അദ്ദേഹത്തിന് ഈ മന്ത്രിസഭയുടെ കൂടുത്തരവാദിത്വമുണ്ടല്ലോ; അദ്ദേഹമെങ്കിലും ഇക്കാര്യം പുറത്തുപറയാൻ തയ്യാറാകണം. ഇന്നലെ ശ്രീ. ആര്യാടൻ മുഹമ്മദ് ചില റൂളുകളും ചട്ടങ്ങളും ഉന്നയിച്ച് ഞാൻ ആരോപണമുന്നയിച്ചുവെന്ന് പറയുന്നത് കേട്ടു. ഞാൻ എന്താണ് ഇവിടെ പറഞ്ഞത്; തലേദിവസം പത്രമാധ്യമങ്ങളിൽ വന്ന വാർത്തയും ബിജുരാധാകൃഷ്ണൻ സോളാർ കമ്മീഷൻ മുമ്പാകെ നൽകിയ മൊഴിയുമല്ലേ ഞാൻ ഇവിടെ പറഞ്ഞത്. അതുകേട്ട് ചൂളിപ്പോയ നിങ്ങൾ എന്തിനാണ് എന്റെ മെക്കിട്ട് കയറുന്നത്; ഇതുപോലെ തോന്നുവാനുണ്ടാകാൻ ചെയ്യുമ്പോൾ ആലോചിക്കേണ്ടതല്ലേ; കാര്യങ്ങൾ പുറത്തുവരുമ്പോൾ കിടന്ന് കയ്യും കാലുമടിച്ചിട്ട് വല്ല കാര്യവുമുണ്ടോ; അതിനാൽ ആരാണ് ഈ ഗൂഢാലോചനക്കാരൻ എന്നുപറയാൻ ശ്രീ. ഷിബു ബേബി ജോൺ തയ്യാറാകണം. അല്ലാത്തപക്ഷം കൂടുത്തരവാദിത്വത്തിന്റെ പേരിൽ മുഖ്യമന്ത്രിയെങ്കിലും തയ്യാറാകണം. അങ്ങ് ഇതിന് നിർദ്ദേശം കൊടുക്കണമെന്ന് ഞാൻ വിനീതമായി അഭ്യർത്ഥിക്കുകയാണ്.

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ, ബഹുമാനപ്പെട്ട പ്രതിപക്ഷ നേതാവ് എന്റെ മനസ്സിന്റെ തിരയിളക്കം കണ്ട് ഇങ്ങനെയൊരു സബ്മിഷൻ അവതരിപ്പിച്ചതിൽ അദ്ദേഹത്തോട് നന്ദിയുണ്ട്. ഞാൻ ഇന്നലെ പറഞ്ഞത് എന്താണ്? എനിക്ക് ഈപ്പറയപ്പെടുന്ന വ്യക്തികളുമായി ജീവിതത്തിൽ ഒരിക്കലും ഒരു ബന്ധവുമുണ്ടായിട്ടില്ല. കണ്ടിട്ടില്ല, സംസാരിച്ചിട്ടില്ല. ബിജുരാധാകൃഷ്ണൻ ആണെങ്കിലും ആ സ്ത്രീയാണെങ്കിലും....(ബഹളം).....ഞാൻ പറയട്ടെ.... അങ്ങ് ഒരു സീനിയർ നേതാവല്ലേ; ഇങ്ങനെ തുടങ്ങാതെ.... അങ്ങനെ ഈ രണ്ടുവ്യക്തികളുമായിട്ടും എന്റെ ജീവിതത്തിൽ ഒരിക്കൽപ്പോലും കണ്ടിട്ടില്ല, സംസാരിച്ചിട്ടില്ല. അങ്ങനെയുള്ള ഒരു സാഹചര്യത്തിൽ കണ്ടിട്ടില്ലാത്ത, ഒരു പരിചയവുമില്ലാത്ത എന്നെക്കുറിച്ച് ഒരാക്ഷേപം ഉന്നയിക്കണമെങ്കിൽ ആർക്കെങ്കിലും എന്തോ ലക്ഷ്യമുണ്ടല്ലോ; അവർക്ക് പ്രത്യേകിച്ച് പരിചയമില്ലാത്ത എന്നെ ടാർജ്ജ് ചെയ്യേണ്ട കാര്യമൊന്നുമില്ല. എന്നെ നേരിട്ട് പരിചയമുണ്ടെങ്കിലോ എന്തെങ്കിലും ഇടപാടുകളുണ്ടായിരുന്നുവെങ്കിലോ പറയുന്നത് മനസ്സിലാക്കാം. ഒരിക്കൽപ്പോലും കണ്ടിട്ടില്ലാത്ത ഒരു വ്യക്തിയെക്കുറിച്ച് തികച്ചും അവാസ്തവമായ ഒരു കാര്യം പറയണമെങ്കിൽ അതിന്റെ പിന്നിൽ ആരൊക്കെയോ ഉണ്ട്. സ്വാഭാവികമായും ആര് ആലോചിച്ചാലും അത് മനസ്സിലാകുന്നതാണ്. ഞാൻ

പറയുന്നത്, നമ്മുടെ സമൂഹത്തിൽ വളരെ വികലമായ ചിന്താഗതിയുള്ള മനുഷ്യരിലേ; ഉണ്ടല്ലോ; നമുക്കറിയാമല്ലോ; ബഹുമാനപ്പെട്ട പ്രതിപക്ഷനേതാവിനെക്കുറിച്ച് ഈ പ്രായത്തിൽ, ഈ വാർദ്ധക്യത്തിൽ, മൂന്നുനാലുവർഷം മുമ്പ് ഒരാൾ പ്രസംഗിച്ച ആ വാക്ക് ഞാനിവിടെ ആവർത്തിക്കുന്നില്ല. അങ്ങയെക്കുറിച്ച് പ്രസംഗിച്ചത്, പ്രസംഗിച്ചതിന് കയ്യടിച്ചത് എല്ലാം നമുക്ക് അറിയാമല്ലോ; അവരിപ്പോൾ നിങ്ങളുടെ കൂടെത്തന്നെ ഉണ്ട്, അത് വേറെ കാര്യം. അതെല്ലാം നമ്മൾ കണ്ടതാണ്. അങ്ങനെ വികലമായ ചിന്താഗതിയുള്ളവർ സമൂഹത്തിലുണ്ട്. അങ്ങനെയുള്ളവരെ നമ്മൾ ഒറ്റപ്പെടുത്തുക എന്നല്ലാതെ

ശ്രീ. ഇ. പി. ജയരാജൻ: സർ, പ്രതിപക്ഷത്തുള്ളവരല്ല എന്ന് നിങ്ങൾ പറയുമ്പോൾ ഏത് പക്ഷത്താണ് താങ്കൾക്ക് അറിയാം. ക്ലി വേണോ എന്നുവരെ താങ്കൾ ചോദിച്ചു. അപ്പോൾ വ്യക്തമായി താങ്കൾക്കറിയാം. ഈ സഭയിൽ താങ്കൾ അത് വ്യക്തമാക്കണം.

ശ്രീ. ഷിബു ബേബി ജോൺ: സർ, നിങ്ങൾ അങ്ങനെ വികല മനസ്സുള്ളവരല്ലെന്ന് എനിക്ക് ഉത്തമ വിശ്വാസമുണ്ട്. അതുകൊണ്ടാണ് ഞാൻ പറഞ്ഞത്. നിങ്ങളുടെ കൂട്ടത്തിൽ ഇരിക്കുന്നവർ അങ്ങനെയുള്ളവരല്ല എന്നുള്ള ഉത്തമ വിശ്വാസം കൊണ്ടാണ് ഇതിനുപിന്നിൽ നിങ്ങളല്ലെന്ന് ഞാൻ പറഞ്ഞത്. അങ്ങനെ

വികല മനസ്സുള്ള അല്ലെങ്കിൽ വൃത്തികെട്ട ചിന്താഗതിയുള്ള ആരെങ്കിലുമൊക്കെ ഇതിന്റെ പിന്നിലുണ്ടായിരിക്കും.

ശ്രീ. സി. ദിവാകരൻ: ഈ സഭയിൽ ഉണ്ടെന്ന് താങ്കൾ പറഞ്ഞല്ലോ?

ശ്രീ. ഷിബു ബേബി ജോൺ: സർ, അങ്ങനെ ഞാൻ പറഞ്ഞില്ല. ഈ സഭയിൽ ഉണ്ടെന്നും പറഞ്ഞില്ല, ഇല്ലെന്നും പറഞ്ഞില്ല. രണ്ടും പറഞ്ഞിട്ടില്ല. അതുകൊണ്ട് അക്കാര്യം പറയേണ്ട. ബഹുമാനപ്പെട്ട പ്രതിപക്ഷനേതാവേ, നമുക്ക് ഇത് കണ്ടുപിടിക്കണം. ജീവപര്യന്തം ശിക്ഷിക്കപ്പെട്ട ഒരു ക്രിമിനലിന്റെ വാക്കിന് ഒരു വിലയും കൽപ്പിക്കേണ്ട, തള്ളിക്കളയേണ്ടതാണ്. ....(ബഹളം)..... അല്ലെങ്കിലും.....ഞാൻ എന്റെ കാര്യം പറയാം.

മി. സ്പീക്കർ: ബഹുമാനപ്പെട്ട മിനിസ്റ്റർ, പ്രതിപക്ഷ നേതാവാണ് സബ്മിഷൻ അവതരിപ്പിച്ചത്. അദ്ദേഹം പറഞ്ഞതിന് മറുപടി നൽകിയാൽ മതി.

ശ്രീ. ഷിബു ബേബി ജോൺ: സർ, അതാണ് പറയുന്നത്.

മി. സ്പീക്കർ: ഞാൻ പറഞ്ഞത് പ്രതിപക്ഷത്തുനിന്ന് വരുന്ന ഉപചോദ്യങ്ങൾക്കെല്ലാം മറുപടി പറയേണ്ട ആവശ്യമില്ല എന്നാണ്.

ശ്രീ. ഷിബു ബേബി ജോൺ: സർ, സാധാരണഗതിയിൽ ഇതൊക്കെ അവഗണിക്കേണ്ടതാണ്, ഇതിനൊരു പ്രസക്തിയുമില്ല. പക്ഷേ ഇങ്ങനെയൊരു

പ്രത്യേക സവിശേഷതയിൽ, ഒരിക്കൽപ്പോലും പരിചയമില്ലാത്ത ഒരാൾ ഇത് പറഞ്ഞപ്പോൾ അത് എന്താണെന്ന് അറിയണമെന്ന് ആഗ്രഹമുണ്ട്. അതുകൊണ്ടാണ് ഞാൻ സോളാർ കമ്മീഷനിൽ കക്ഷിചേരാൻ തീരുമാനിച്ചതും ഇന്നലെത്തന്നെ വക്കീലിനെ ചുമതലപ്പെടുത്തിയതും. കക്ഷി ചേർന്ന് ബാക്കികാര്യങ്ങൾ അവിടെ അന്വേഷിക്കുകയാണ്. പ്രതിപക്ഷനേതാവ് ആവർത്തിച്ച് എന്നോട് ചോദിച്ച പേര് പറയണം, അല്ലെങ്കിൽ അത് തെറ്റാണല്ലോയെന്ന്. ഞാൻ പേര് പറയാം, ഒരു കണ്ടീഷനുണ്ട്. കിളിരൂരിലെ ആ വി.ഐ.പി. ആരാണെന്ന് പ്രതിപക്ഷനേതാവ് പറയുമോ? .....(ബഹളം)..... ഞാനൊന്നും മോശമായിട്ട് പറഞ്ഞില്ലല്ലോ; ഞാനൊന്നും മോശമായിട്ട് പറഞ്ഞില്ല. ....(ബഹളം)..... ചില സാഹചര്യങ്ങളിൽ നമ്മുടെ മനസ്സിൽ ചില സംശയമുണ്ടെങ്കിലും നമ്മൾ പുറത്ത് പറയുകയില്ല. ഞാൻ ശ്രീ. വി. എസ്. അച്യുതാനന്ദനെ മാതൃകയാക്കുകയാണ്. ....(ബഹളം)..... ഞാൻ പ്രകോപിപ്പിക്കാൻ പറഞ്ഞതല്ല. ഞാൻ പറഞ്ഞല്ലോ; ഇതെല്ലാം നമുക്ക് കണ്ടുപിടിക്കണം. കണ്ടുപിടിക്കുമ്പോൾ, എനിക്ക് ഉത്തമബോധ്യം വരുമ്പോൾ, അതാണെന്ന് പ്രതിപക്ഷനേതാവിനോട് ഞാൻ തന്നെ പറയാം. പക്ഷെ, ഇപ്പോൾ ഊഹാപോഹം വച്ച് എനിക്ക് പറയാൻ പറ്റുകയില്ല. അതുകൊണ്ട് തീർച്ചയായും അത് കണ്ടുപിടിക്കാനുള്ള ശ്രമമുണ്ടാകും. അതിനെക്കുറിച്ച് എന്തെങ്കിലും വ്യക്തത

വരുമ്പോൾ ആ നിമിഷം തന്നെ പ്രതിപക്ഷനേതാവിനെയും പ്രതിപക്ഷത്തുള്ള എല്ലാവരെയും അറിയിക്കുന്നതായിരിക്കും.

ശ്രീ. വി. എസ്. അച്ചുതാനന്ദൻ: സർ, ശ്രീ. ഷിബു ബേബി ജോൺ വസ്തുതയിൽ നിന്ന് ഒളിച്ചോടുകയാണ്. അദ്ദേഹം ഇന്നലെ ഈ സഭയിൽ നടത്തിയ പരാമർശങ്ങൾ അങ്ങ് കേട്ടുകാണാം. അതിന്റെ യഥാർത്ഥ വസ്തുതകൾ പറയാൻ തുടങ്ങിയപ്പോൾ രണ്ട് സഹമന്ത്രിമാർ ഇടപെട്ടതിന്റെ ഫലമായി അദ്ദേഹത്തിന്റെ ചിന്ത എങ്ങോട്ടോ പോയി. വാസ്തവത്തിൽ വസ്തുതകൾ എന്താണെന്ന് പറയുകയായിരുന്നില്ലേ വേണ്ടത്? ഈ സഭയോടുള്ള ആദരവ് എന്തെങ്കിലും ഇപ്പോഴും അദ്ദേഹത്തിൽ അവശേഷിക്കുന്നുണ്ടെങ്കിൽ സത്യം പുറത്തുപറയാൻ തയ്യാറാകണം.

മി. സ്പീക്കർ: സബ്മിഷൻ മറുപടി നൽകുന്നതിന് ബഹുമാനപ്പെട്ട മന്ത്രിക്ക് ആവശ്യമായ സമയം നൽകി. അദ്ദേഹം അതിന് മറുപടി പറഞ്ഞു. അതിൽ കൂടുതൽ എന്തെങ്കിലും പറയണമെന്ന് ചെയറിന് ആവശ്യപ്പെടാൻ പറ്റില്ല. അത് ബഹുമാനപ്പെട്ട പ്രതിപക്ഷ നേതാവിന് അറിയാമല്ലോ; മന്ത്രിക്ക് സംസാരിക്കാൻ ആവശ്യമുള്ള അത്രയും സമയം നൽകി. മന്ത്രി സംസാരിച്ചുകഴിഞ്ഞു.

ശ്രീ. വി. എസ്. അച്ചുതാനന്ദൻ: സർ, അദ്ദേഹം പറയാനുള്ളത് പൂർത്തീകരിച്ചോ; എന്ന് അങ്ങയ്ക്ക് തോന്നുന്നുണ്ടോ?



മി. സ്പീക്കർ: എന്ത് പറയണമെന്ന് തീരുമാനിക്കേണ്ടത് മന്ത്രി തന്നെയാണ്.

എന്നുപറയണമെന്ന് ചെയറിന് നിർദ്ദേശിക്കാൻ പറ്റില്ല. ....(ബഹളം).....

ശ്രീ. ഇ. പി. ജയരാജൻ: ഇന്നലെ ഉന്നയിച്ചത് സംബന്ധിച്ച് ഒരു വ്യക്തത

ഉണ്ടാകണം.

മി. സ്പീക്കർ: മിനിസ്റ്റർ സംസാരിച്ചുകഴിഞ്ഞു. അടുത്ത സബ്മിഷന്

വിളിക്കുകയാണ്. ബഹുമാനപ്പെട്ട ബി.ഡി. ദേവസ്സി.... ....(ബഹളം).....

(പ്രതിപക്ഷാംഗങ്ങൾ ഡയസ്സിനടുത്ത് വന്ന് നിന്ന് മുദ്രാവാക്യം വിളിച്ച്

സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: ബഹുമാനപ്പെട്ട കെ.ബി. ഗണേഷ് കുമാർ, അങ്ങ് സബ്മിഷൻ

അവതരിപ്പിക്കുന്നുണ്ടോ? ....(ബഹളം)..... ബഹുമാന്യരായ അംഗങ്ങൾ സഭ

നടത്തിക്കൊണ്ടുപോകാൻ സഹകരിക്കണം. ....(ബഹളം)..... സബ്മിഷനുകൾ

റദ്ദ് ചെയ്യുന്നു. മന്ത്രിമാർ അംഗങ്ങൾക്ക് സബ്മിഷനുകൾക്കുള്ള മറുപടികൾ

നൽകണം.